

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē kiṣkindhākāṇḍē

॥ trayastrimśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ trayastrīṃśaḥ sargaḥ ॥

kiṣkindhāsuṣamāṃ paśyatō lakṣmaṇasya sugrīvasadanē
pravēśaḥ praviśya ca tēna sarōṣaṃ dhanuṣō viṣphāraṇaṃ
bhītēna sugrīvēṇa tasya rōṣaśamanāya tārāyāḥ prēṣaṇaṃ
tārayā prabōdhya tasyāntaḥpura ānayanam

atha pratisamādiṣṭō

lakṣmaṇaḥ paravīrahā |
pravivēśa guhāṃ ramyāṃ
kiṣkindhāṃ rāmaśāsanāt ॥ 4.33.1 ॥

dvārasthā harayastatra

mahākāyā mahābalāḥ |
babhūvurlakṣmaṇaṃ dṛṣṭvā
sarvē prāñjalayaḥ sthitāḥ ॥ 4.33.2 ॥

niḥśvasantaṃ tu taṃ dṛṣṭvā

kruddhaṃ daśarathātmajam |
babhūvurharayastrastā
na cainaṃ paryavārayan ॥ 4.33.3 ॥

sa tām ratnamayīm divyām
 śrīmān puṣpitakānanām |
 ramyām ratnasamākīrṇām
 dadarśa mahatīm guhām || 4.33.4 ||

harmyaprāsādasambādhām
 nānāratnōpaśōbhitām |
 sarvakāmaphalairvṛkṣaiḥ
 puṣpitairupaśōbhitām || 4.33.5 ||

dēvagandharvaputraisca
 vānaraiḥ kāmarūpibhiḥ |
 divyamālyāmaradharaiḥ
 śōbhitām priyadarśanaiḥ || 4.33.6 ||

candanāgurupadmānām
 gandhaiḥ surabhigandhitām |
 mairēyāṇām madhūnām ca
 sammōditamahāpathām || 4.33.7 ||

vindhyamērugiriprakhyaiḥ
 prāsādairnaikabhūmibhiḥ |
 dadarśa girinadyaśca
 vimalāstatra rāghavaḥ || 4.33.8 ||

aṅgadasya gṛhaṃ ramyaṃ
 maindasya dvividasya ca |
 gavayasya gavākṣasya
 gajasya śarabhasya ca || 4.33.9 ||

vidyunmālēśca sampātēḥ
 sūryākṣasya hanūmataḥ |
 vīrabāhōḥ subāhōśca
 nalasya ca mahātmanaḥ || 4.33.10 ||

kumudasya suṣēṇasya
 tārajāmbavatōstathā |
 dadhivaktrasya nīlasya
 supāṭalasunētrayōḥ || 4.33.11 ||

ētēśaṃ kapimukhyānāṃ
 rājamārgē mahātmanām |
 dadarśa gṛhamukhyāni
 mahāsārāṇi lakṣmaṇaḥ || 4.33.12 ||

pāṇḍurābhraprakāśāni
 gandhamālyayutāni ca |
 prabhūtadhanadhānyāni
 strīratnaiḥ śōbhitāni ca || 4.33.13 ||

pāṇḍurēṇa tu śailēna
 parikṣiptaṃ durāsadam |
 vānarēndragṛhaṃ ramyaṃ
 mahēndrasadanōpamam || 4.33.14 ||

śuklaiḥ prāsādaśikharaiḥ
 kailāsaśikharōpamaiḥ |
 sarvakāmaphalairvrkṣaiḥ
 puṣpitairupaśōbhitam || 4.33.15 ||

mahēndradattaiḥ śrīmadbhi -
 rnīlajīmūtasannibhaiḥ |
 divyapuṣpaphalairvṛkṣaiḥ
 śītacchāyairmanōramaiḥ || 4.33.16 ||

haribhiḥ saṁvṛtadvāraṁ
 balibhiḥ śastrapāṇibhiḥ |
 divyamālyāvṛtaṁ śubhraṁ
 taptakāñcanatōraṇam || 4.33.17 ||

sugrīvasya gṛhaṁ ramyaṁ
 pravivēśa mahābalaḥ |
 avāryamāṇaḥ saumitri -
 rmahābhramiva bhāskaraḥ || 4.33.18 ||

sa sapta kakṣyā dharmātmā
 yānāsanāsamāvṛtāḥ |
 dadarśa sumahadguptaṁ
 dadarśāntaḥpuraṁ mahat || 4.33.19 ||

haimarājataparyāṅkai -
 rbahubhiśca varāsanaiḥ |
 mahārḥastaraṇōpētai -
 statra tatra samāvṛtam || 4.33.20 ||

praviśannēva satataṁ
 śuśrāva madhurasvanam |
 tantrīgītasamākīrṇaṁ
 samatālapadākṣaram || 4.33.21 ||

bahvīśca vividhākārā
 rūpayauvanagarvitāḥ |
 striyaḥ sugrīvabhavanē
 dadarśa sa mahābalaḥ || 4.33.22 ||

dr̥ṣṭvābhijanasampannā -
 statra mālyakṛtasrajaḥ |
 varamālyakṛtavvyagrā
 bhūṣaṇōttamabhūṣitāḥ || 4.33.23 ||

nātr̥ptān nāti cāvyagrān
 nānudāttaparicchadān |
 sugrīvānucarāṃścāpi
 lakṣayāmāsa lakṣmaṇaḥ || 4.33.24 ||

kūjitaṃ nūpurāṇāṃ ca
 kāñcīnāṃ niḥsvanaṃ tathā |
 sa niśamya tataḥ śrīmān
 saumitriḥlajjitō'bhavat || 4.33.25 ||

rōṣavēgaprakupitaḥ
 śrutvā cābharaṇasvanam |
 cakāra jyāsvanaṃ vīrō
 dīśaḥ śabdēna pūrayan || 4.33.26 ||

cāritrēṇa mahābāhu -
 rapakṛṣṭaḥ sa lakṣmaṇaḥ |
 tasthāvēkāntamāśritya
 rāmakōpasamanvitaḥ || 4.33.27 ||

tēna cāpasvanēnātha
 sugrīvaḥ plavagādhipaḥ |
 vijñāyāgamaṇaṁ trastaḥ
 sa cacāla varāsanāt || 4.33.28 ||

aṅgadēna yathā mahyaṇ
 purastāt prativēditam |
 suvyaktamēṣa samprāptaḥ
 saumitribhrātrvatsalaḥ || 4.33.29 ||

aṅgadēna samākhyātō
 jyāsvanēna ca vānaraḥ |
 bubudhē lakṣmaṇaṇaṁ prāptaṇ
 mukhaṇ cāsya vyaśuṣyata || 4.33.30 ||

tatastārāṇ hariśrēṣṭhaḥ
 sugrīvaḥ priyadarśanām |
 uvāca hitamavyagra -
 strāsasambhrāntamānasaḥ || 4.33.31 ||

kiṁ nu ruṭkāraṇaṇaṁ subhru
 prakṛtyā mṛdumānasaḥ |
 sarōṣa iva samprāptō
 yēnāyaṇ rāghavānujaḥ || 4.33.32 ||

kiṁ paśyasi kumārasya
 rōṣasthānamaninditē |
 na khalvakāraṇē kōpa -
 māharēnnarapuṅgavaḥ || 4.33.33 ||

yadyasya kṛtamasmābhi -
 rbudhyasē kiñcidapriyam |
 tadbuddhyā sampradhāryāśu
 kṣipramēvābhidhīyatām || 4.33.34 ||

athavā svayamēvainaṃ
 draṣṭumarhasi bhāmini |
 vacanaiḥ sāntvayuktaśca
 prasādayitumarhasi || 4.33.35 ||

tvaddarśanē viśuddhātmā
 na sma kōpaṃ kariṣyati |
 nahi strīṣu mahātmānaḥ
 kvacit kurvanti dāruṇam || 4.33.36 ||

tvayā sāntvairupakrāntaṃ
 prasannēndriyamānasam |
 tataḥ kamalapatrākṣaṃ
 drakṣyāmyahamarindamam || 4.33.37 ||

sā praskhalantī madavihvalākṣī
 pralambakāñcīguṇahēmasūtrā |
 salakṣaṇā lakṣmaṇasannidhānaṃ
 jagāma tārā namitāṅgayaṣṭiḥ || 4.33.38 ||

sa tāṃ samīkṣyaiva harīśapatnīm
 tasthāvudāsīnatayā mahātmā |
 avāṅmukhō'bhūnmanujēndraputraḥ
 strīsannikarṣād vinivṛttakōpaḥ || 4.33.39 ||

sā pānayoḡgācca nivṛttalajjā
 dr̥ṣṭiprasādācca narēndrasūnōḥ |
 uvāca tārā praṇayapragalbhaṃ
 vākyaṃ mahārthaṃ parisāntvarūpam || 4.33.40 ||

kiṃ kōpamūlaṃ manujēndraputra
 kastē na santiṣṭhati vāñnidēsē |
 kaḥ śuṣkavṛkṣaṃ vanamāpatantaṃ
 dāvāgnimāsīdati nirviśaṅkaḥ || 4.33.41 ||

sa tasyā vacanaṃ śrutvā
 sāntvapūrvamaśaṅkitaḥ |
 bhūyaḥ praṇayadr̥ṣṭārthaṃ
 lakṣmaṇō vākyaṃabravīt || 4.33.42 ||

kimayaṃ kāmavṛttastē
 luptadharmārthasaṅgrahaḥ |
 bhartā bhartṛhitē yuktē
 na cainamavabudhyasē || 4.33.43 ||

na cintayati rājyārthaṃ
 sō'smāñśōkaparāyaṇān |
 sāmātyapariṣat tārē
 kāmamēvōpasēvatē || 4.33.44 ||

sa māsāṃścaturaḥ kṛtvā
 pramāṇaṃ plavagēsvaraḥ |
 vyatītāṃstān madōdagrō
 viharan nāvabudhyatē || 4.33.45 ||

nahi dharmārthasiddhyarthaṃ
 pānamēvaṃ praśasyatē |
 pānādarthaśca kāmaśca
 dharmaśca parihīyatē || 4.33.46 ||

dharmalōpō mahāṃstāvat
 kṛtē hyapratikurvataḥ |
 arthalōpaśca mitrasya
 nāśē guṇavatō mahān || 4.33.47 ||

mitraṃ hyarthaguṇaśrēṣṭhaṃ
 satyadharmaparāyaṇam |
 tadvayaṃ tu parityaktaṃ
 na tu dharmē vyavasthitam || 4.33.48 ||

tadēvaṃ prastutē kāryē
 kāryamasmābhiruttaram |
 tat kāryaṃ kāryatattvajñē
 tvamudāhartumarhasi || 4.33.49 ||

sā tasya dharmārthasamādhiyuktaṃ
 nīsamya vākyaṃ madhurasvabhāvam |
 tārā gatārthē manujēndrakāryē
 viśvāsayuktaṃ tamuvāca bhūyaḥ || 4.33.50 ||

na kōpakālaḥ kṣitipālaputra
 na cāpi kōpaḥ svajanē vidhēyaḥ |
 tvadarthakāmasya janasya tasya
 pramādamapyarhasi vīra sōḍhum || 4.33.51 ||

kōpaṃ kathaṃ nāma guṇaprakṛṣṭaḥ
 kumāra kuryādapakṛṣṭasattvē |
 kastvadvidhaḥ kōpavaśaṃ hi gacchēt
 sattvāvaruddhastapasah prasūtiḥ || 4.33.52 ||

jānāmi kōpaṃ harivīrabandhō -
 rjānāmi kāryasya ca kālasaṅgam |
 jānāmi kāryaṃ tvayi yatkr̥taṃ na -
 staccāpi jānāmi yadatra kāryam || 4.33.53 ||

taccāpi jānāmi tathāviśahyaṃ
 balaṃ naraśrēṣṭha śarīrajasya |
 jānāmi yasmimśca janē'vabaddhaṃ
 kāmēna sugrīvamasaktamadya || 4.33.54 ||

na kāmatantrē tava buddhirasti
 tvaṃ vai yathā manyuvaśaṃ prapannaḥ |
 na dēśakālau hi yathārthadharmā -
 vavēkṣatē kāmaratirmanuṣyaḥ || 4.33.55 ||

taṃ kāmavṛttaṃ mama sannikṛṣṭaṃ
 kāmābhiyōgācca vimuktalajjam |
 kṣamasva tāvat paravīrahanta -
 stvadbhrātaraṃ vānaravaṃśanātham || 4.33.56 ||

maharṣayō dharmatapō'bhirāmāḥ
 kāmānukāmāḥ pratibaddhamōhāḥ |
 ayaṃ prakṛtyā capalaḥ kapistu
 kathaṃ na sajjēta sukhēṣu rājā || 4.33.57 ||

ityēvamuktvā vacanaṃ mahārthaṃ
 sā vānarī lakṣmaṇamaḥpramēyam |
 punaḥ sakhēdaṃ madavihvalākṣī
 bharturhitaṃ vākyamidaṃ babhāṣē || 4.33.58 ||

udyōgastu cirājñaptaḥ
 sugrīvēṇa narōttama |
 kāmasyāpi vidhēyēna
 tavārthapratisādhanē || 4.33.59 ||

āgatā hi mahāvīryā
 harayaḥ kāmarūpiṇaḥ |
 kōṭīḥ śatasahasrāṇi
 nānānaganivāsinaḥ || 4.33.60 ||

tadāgaccha mahābāhō
 cāritraṃ rakṣitaṃ tvayā |
 acchalaṃ mitrabhāvēna
 satāṃ dārāvalōkanam || 4.33.61 ||

tārayā cābhyanujñāta -
 stvarayā vāpi cōditaḥ |
 pravivēśa mahābāhu -
 rabhyantaramarīḍamaḥ || 4.33.62 ||

tataḥ sugrīvamāsīnaṃ
 kāñcanē paramāsanē |
 mahārkhāstaraṇōpētē
 dadarśādityasannibham || 4.33.63 ||

divyābharaṇacitrāṅgaṃ

divyarūpaṃ yaśasvinam |

divyamālyāmbaradharaṃ

mahēndramiva durjayam || 4.33.64 ||

divyābharaṇamālyābhiḥ

pramadābhiḥ samāvṛtam |

saṃrabdhatararaktākṣō

babhūvāntakasannibhaḥ || 4.33.65 ||

rumāṃ tu vīraḥ parirabhya gāḍhaṃ

varāsanasthō varahēmavarṇaḥ |

dadarśa saumitrimadīnasattvaṃ

viśālanētraḥ sa viśālanētram || 4.33.66 ||

|| ityārṣē śrīmadrāmāyaṇē vālmīkiyē ādikāvye

kiṣkindhākāṇḍē trayastrimśaḥ sargaḥ ||